



தமிழ்நாடு அரசிதழ்

சிறப்பு வெளியீடு ஆணையின்படி வெளியிடப்பட்டது.

No. 63A]

சென்னை, வியாழக்கிழமை, பிப்ரவரி 4, 2021
தை 22, சார்வரி, திருவள்ளூர் ஆண்டு-2052

பகுதி IV—பிரிவு 1

தமிழ்நாடு சட்டமுன்வடிவுகள்

பொருளடக்கம்

சட்டமுன்வடிவுகள்:

பக்கங்கள்.

எண் 1/2021 தமிழ்நாடு சூதாட்டம் மற்றும் காவல் சட்டங்கள் (திருத்தச்) சட்டம் என வழங்கப்பெறும்.	..	2-8
எண் 2/2021 தமிழ்நாடு கூட்டுறவுச் சங்கங்கள் (திருத்தச்) சட்டம் என வழங்கப்பெறும்.	..	9-10
எண் 3/2021 தமிழ்நாடு நகராட்சியச் சட்டங்கள் (திருத்தச்) சட்டம் என வழங்கப்பெறும்.	..	11-16
எண் 4/2021 தமிழ்நாடு ஊராட்சிகள் (திருத்தச்) சட்டம் என வழங்கப்பெறும்.	..	17-19

2021-ஆம் ஆண்டு செப்டம்பர் திங்கள் 4-ஆம் நாளன்று தமிழ்நாடு சட்டமன்றப் பேரவையில் அறிமுகப்படுத்தப்பட்ட பின்வரும் சட்டமுன்வடிவு, நோக்க காரண விளக்கவுரையுடன் சேர்த்து, தமிழ்நாடு சட்டமன்றப் பேரவை விதிகளின் 130-ஆம் விதியின் கீழ் பொதுத் தகவலுக்காக வெளியிடப்படுகின்றது.

சட்டமன்றப் பேரவை சட்டமுன்வடிவு எண் 1/2021

1930 ஆம் ஆண்டு தமிழ்நாடு சூதாட்டச் சட்டம், 1888 ஆம் ஆண்டு சென்னை மாநகர காவல் சட்டம் மற்றும் 1859 ஆம் ஆண்டு தமிழ்நாடு மாவட்ட காவல் சட்டம் ஆகியவற்றை மேலும் திருத்தம் செய்வதற்கானதொரு சட்ட முன் வடிவு.

இந்தியக் குடியரசின் எழுபத்தி இரண்டாம் ஆண்டில் தமிழ்நாடு மாநில சட்டமன்றப் பேரவையினால் பின்வருமாறு சட்டமியற்றப்படுவதாக:-

பகுதி-I.

முன்னுரை.

குறுந்தலைப்பு மற்றும் தொடக்கம்.

1. (1) இந்த சட்டம், 2021 ஆம் ஆண்டு தமிழ்நாடு சூதாட்டம் மற்றும் காவல் சட்டங்கள் (திருத்தச்) சட்டம் என வழங்கப்பெறும்.

(2) (i) 2 மற்றும் 8ஆம் பிரிவுகளை தவிர்த்து பிற பிரிவுகள் அனைத்தும் 2020 ஆம் ஆண்டு நவம்பர் திங்கள் 21 ஆம் நாள் அன்று நடைமுறைக்கு வந்துவிட்டதாக கொள்ளப்படுதல் வேண்டும்.

(ii) 2 மற்றும் 8ஆம் பிரிவுகள் உடனடியாக நடைமுறைக்கு வருதல் வேண்டும்.

பகுதி-II.

1930 ஆம் ஆண்டு தமிழ்நாடு சூதாட்டச் சட்டத்திற்கான திருத்தங்கள்.

2 மற்றும் 3 ஆம் பிரிவுகளுக்கான மாற்றீடு.

2. 1930 ஆம் ஆண்டு தமிழ்நாடு சூதாட்டச் சட்டத்தில், (இதன் பின்பு இந்தப் பிரிவில் 1930 ஆம் ஆண்டு சட்டம் எனக் குறிப்பிடப்படுவதான), 2 மற்றும் 3 ஆம் பிரிவுகளுக்காக, பின்வரும் பிரிவுகள் மாற்றாகமைக்கப்படுதல் வேண்டும், அதாவது :-

தமிழ்நாடு சட்டம் III/1930.

“2. அளவுகை. - இந்தச் சட்டம், தமிழ்நாடு மாநிலம் முழுவதையும் அளாவி நிற்கும்.

3. பொருள் வரையறைகள். - இந்தச் சட்டத்தில், பொருளுக்கு அல்லது சூழ்நிலைக்கு முரணாக எதுவும் இருந்தாலன்றி,-

(a) “பொது சூதாட்ட - விடுதி” என்பது, சூதாட்டக் கருவிகளை அல்லது வீட்டை, அறையை, கூடாரத்தை, அடைப்பினை, வாகனத்தை, கலத்தை, இணையக் கூடத்தை அல்லது இடத்தைப் பயன்படுத்துவதற்காக, கட்டணமின்றியோ அல்லது கட்டண வாயிலாகவோ அத்தகைய வீட்டை, அறையை, கூடாரத்தை, அடைப்பினை, வாகனத்தை, கலத்தை, இணையக் கூடத்தை அல்லது இடத்தைச் சொந்தமாகக் கொண்டிருக்கிறவரின், நேரடி அனுபோகத்தில் கொண்டிருப்பவரின், பயன்படுத்துகிறவரின் அல்லது வைத்திருப்பவரின் இலாபத்திற்காகவோ அல்லது ஆதாயத்திற்காகவோ, சூதாட்டக் கருவிகள் வைத்து வரப்படுகிற அல்லது பயன்படுத்தப்படுகிற ஏதேனும் வீடு, அறை, கூடாரம், அடைப்பு, வாகனம், கலம், இணையக்கூடம் அல்லது வேறு இடம் எதுவாயினும் என்று பொருள்படும்; மற்றும் சூதாட்டம் நோக்கத்திற்காகத் திறந்து வைக்கப்பட்ட, வைக்கப்பட்ட அல்லது பயன்படுத்தப்பட்ட, அல்லது திறந்து வைக்கப்படுவதற்காகவோ, வைக்கப்படுவதற்காகவோ அல்லது பயன்படுத்தப்படுவதற்காகவோ அனுமதிக்கப்பட்ட வீடு, அறை, கூடாரம், அடைப்பு, வாகனம், கலம், இணையக்கூடம் அல்லது இடம் எதனையும் உள்ளடக்கும்;

(b) “சூதாட்டம்” என்பது, பரிசுச் சீட்டை உள்ளடக்காது. ஆனால் நேரிலோ அல்லது இணையவெளியிலோ பணயம் வைத்தல் அல்லது பந்தயம் கட்டுதலை உள்ளடக்கும்.

விளக்கம்.— (b) ஆம் கூறு மற்றும் 3-A ஆம் பிரிவின் நோக்கத்திற்காக, பணயம் வைத்தல் அல்லது பந்தயம் கட்டுதலானது பந்தயப் பொருளை வசூலிப்பதையோ, கேட்டுப்பெறுவதையோ, பணயம் அல்லது பந்தயம் எதனையும் பொருத்து மின்னணு வழிப் பணப் பரிமாற்றம் உள்ளடங்கலான பணமாகவே மற்றபடியோ வெற்றிப்பொருட்களை அல்லது பரிசுகளைப் பெற்றுக் கொள்வதை அல்லது விநியோகம் செய்தலை அல்லது பணயம் வைப்பதற்கு அல்லது பந்தயம் கட்டுவதற்கு அல்லது அவ்வாறு வசூலிப்பதற்கு, கேட்டுப்பெறுவதற்கு, பெற்றுக் கொள்வதற்கு அல்லது விநியோகம் செய்வதற்கு உதவும், தூண்டும், வேண்டுகின்ற அல்லது அவற்றிற்கு வசதி செய்கின்ற கருத்தோடு செய்யப்பட்ட செயல் எதனையுமோ உள்ளடக்குவதாகக் கொள்ளுதல் வேண்டும்;

(c) “அரசு” என்பது, மாநில அரசு என்று பொருள்படும்;

(d) “சூதாட்டக் கருவிகள்” என்பது, சூதாட்டப் பொருளாக அல்லது சூதாடுவதற்கான உபாயமாகப் பயன்படுத்தப்பட்ட அல்லது பயன்படுத்தக் கருதப்பட்ட ஆட்டச் சீட்டுகள், பகடைக் காய்கள், சூதாட்ட மேசை அல்லது துணி, பலகை, கணினிகள், கணினி அமைப்பு, கணினி வலையமைப்பு, கணினி வளம், தொடர்பு சாதனம் எதையும் அல்லது பிற பொருள் எதையும், சூதாட்டம் எதற்குமான பதிவேடாக, பதிவுறு அல்லது சான்றாகப் பயன்படுத்தப்பட்ட அல்லது பயன்படுத்தக் கருதப்பட்ட பதிவேடு அல்லது மின்னணு பதிவுறு எதையும், சூதாட்டம் எதிலிருந்தும் கிடைக்கும் பணத் தொகையையும், சூதாட்டம் எதனையும் பொறுத்து விநியோகம் செய்யப்பட்ட அல்லது விநியோகம் செய்யக் கருதப்பட்ட பணமாகவோ, அல்லது மின்னணு வழிப்பணப்பரிமாற்றம் உள்ளடங்கலான மற்ற படியாகவோ உள்ள வென்ற பொருட்கள் அல்லது பரிசுகள் எவற்றையும் உள்ளடக்கும்;

(e) இச்சட்டத்தில் பயன்படுத்தப்பட்ட ‘கணினி’, ‘தொடர்பு சாதனம்’, ‘கணினி வலையமைப்பு’, ‘கணினி வளம்’, ‘கணினி அமைப்பு’, ‘இணையக் கூடம்’ மற்றும் ‘மின்னணு பதிவுறு’ ஆகிய சொற்கள், 2000 ஆம் ஆண்டு தகவல் தொழில் நுட்பச் சட்டத்தில் அவைகளுக்கு முறையே வழங்கப்பட்டிருக்கும் பொருளைக் கொண்டிருக்கும்.

மையச் சட்டம் 21/2000.

3-A இணைய வெளியில் பணயம் வைத்தல் அல்லது பந்தயம் கட்டுதல்— (1) கணினிகள், கணினி அமைப்பு, கணினி வலையமைப்பு, கணினி வளம், தொடர்பு சாதனம் எதுவும் அல்லது சூதாடுதலுக்கான பிற கருவி எதையும் பயன்படுத்தி, ரம்மி, போக்கர் அல்லது பிற சூதாட்டம் எதையும் இணையவெளியில் விளையாடுவதன் மூலம் நபரெவரும் பணயம் வைத்தலோ அல்லது பந்தயம் கட்டுதலோ கூடாது அல்லது இணைய வெளியில் அத்தகைய பணயம் வைத்தல் அல்லது பந்தயம் கட்டுதல் எதையும் நபரெவரும் எளிதாக்குதல் அல்லது ஏற்பாடு செய்தல் கூடாது.

(2) கணினிகள், கணினி அமைப்பு, கணினி வலையமைப்பு, கணினி வளம், தொடர்பு சாதனம் எதுவும் அல்லது சூதாடுதலுக்கான பிற கருவி எதையும் பயன்படுத்தி, ரம்மி, போக்கர் அல்லது பிற சூதாட்டம் எதையும் இணையவெளியில் விளையாடுவதன் மூலம் பணயம் வைக்கும் அல்லது பந்தயம் கட்டும் நபரெவரும் அல்லது இணைய வெளியில் அத்தகைய பணயம் வைத்தல் அல்லது பந்தயம் கட்டுதல் எதையும் எளிதாக்கும் அல்லது ஏற்பாடு செய்யும் நபரெவரும் இரண்டு ஆண்டுகள் வரை நீட்டிக்கப்படலாகும் சிறைத்தண்டனையுடன் அல்லது பத்தாயிரம் ரூபாய்க்கு மிகாத தண்டத்தொகையுடன் அல்லது இவ்விரண்டுமும் தண்டிக்கப்படுதல் வேண்டும்.”

3. 1930 ஆம் ஆண்டுச் சட்டத்தின் 4 ஆம் பிரிவில், (1) ஆம் உட்பிரிவில், (b), (c) மற்றும் (d) கூறுகளில், “அடைப்பு, வாகனம், கலம்” என்ற சொற்றொடருக்கு பின்பு “இணையக் கூடம்” என்ற சொற்றொடரானது உட்புகுத்தப்படுதல் வேண்டும்.

4 ஆம் பிரிவின்கான திருத்தம்.

4. 1930 ஆம் ஆண்டுச் சட்டத்தின் 5 ஆம் பிரிவில், (1) ஆம் உட்பிரிவில், “இரண்டாம் வகுப்பு நீதித்துறை நடுவருக்கு கீழ்நிலையில்லாத அல்லது காவல் துணைக் கண்காணிப்பாளர் படிநிலைக்குக் குறையாத காவல் அலுவலர் எவரும்” என்ற சொற்றொடருக்காக, “அல்லது நேர்வுக்கேற்ப காவல் துணை கண்காணிப்பாளர் அல்லது காவல் உதவி ஆணையர் படிநிலைக்குக் குறையாத காவல் அலுவலர் எவரும்” என்ற சொற்றொடரானது மாற்றாக அமைக்கப்படுதல் வேண்டும். 5 ஆம் பிரிவிற்கான திருத்தம்.
5. 1930 ஆம் ஆண்டுச் சட்டத்தின் 6 ஆம் பிரிவில், “ஆட்டச்சீட்டுகள், பகடைக் காய்கள், சூதாட்ட மேசை அல்லது துணி, பலகை எதுவும்” என்ற சொற்றொடருக்கு பின்பு, “மின்னணு பதிவுறு, கணினிகள், கணினி அமைப்பு, கணினி வலையமைப்பு, கணினி வளம் அல்லது தொடர்பு சாதனம் எதுவும்” என்ற சொற்றொடரானது உட்புகுத்தப்படுதல் வேண்டும். 6 ஆம் பிரிவிற்கான திருத்தம்.
6. 1930 ஆம் ஆண்டுச் சட்டத்தின் 8 ஆம் பிரிவில், “ஐநூறு ரூபாய்” மற்றும் “மூன்று மாதங்கள்” என்ற சொற்றொடர்களுக்காக, முறையே “பத்தாயிரம் ரூபாய்” மற்றும் “இரண்டு ஆண்டுகள்” என்ற சொற்றொடர்களாக மாற்றாக அமைக்கப்படுதல் வேண்டும். 8 ஆம் பிரிவிற்கான திருத்தம்.
7. 1930 ஆம் ஆண்டுச் சட்டத்தின் 9 ஆம் பிரிவில், “இருநூறு ரூபாய்” மற்றும் “ஒரு மாதம்” என்ற சொற்றொடர்களுக்காக, முறையே “ஐந்தாயிரம் ரூபாய்” மற்றும் “ஆறு மாதங்கள்” என்ற சொற்றொடர்களானது மாற்றாக அமைக்கப்படுதல் வேண்டும். 9 ஆம் பிரிவிற்கான திருத்தம்.
8. 1930 ஆம் ஆண்டுச் சட்டத்தின் 11 ஆம் பிரிவிற்காக பின்வரும் பிரிவானது மாற்றாகமைக்கப்படுதல் வேண்டும், அதாவது:— 11 ஆம் பிரிவிற்கான திருத்தம்.
- “11. வெறும் திறமை சார்ந்த விளையாட்டுகள்.— இச்சட்டத்தில் என்ன அடங்கியிருந்த போதிலும், பந்தயம் கட்டுதல், பணயம் வைத்தல், பணம் அல்லது இதரப் பணயம் ஆகியவற்றிக்காக விளையாடினால், இச்சட்டத்தின் பிரிவு 3-A மற்றும் 5 முதல் 10 வரையிலுள்ள பிரிவுகள் வெறும் திறமை சார்ந்த விளையாட்டுக்களின் மீது பொருந்தும்”.
9. 1930 ஆம் ஆண்டுச் சட்டத்தின் 12 ஆம் பிரிவில், “ஒருநூறு ரூபாய்” மற்றும் “மூன்று மாதங்கள்” என்ற சொற்றொடர்களுக்காக, முறையே “ஐந்தாயிரம் ரூபாய்” மற்றும் “ஆறு மாதங்கள்” என்ற சொற்றொடர்களானது மாற்றாகமைக்கப்படுதல் வேண்டும். 12 ஆம் பிரிவிற்கான திருத்தம்.
10. 1930 ஆம் ஆண்டுச் சட்டத்தின் 13-A ஆம் பிரிவிற்கு பின்பு, பின்வரும் பிரிவானது உட்புகுத்தப்படுதல் வேண்டும், அதாவது 13-B எனும் புதிய பிரிவினை உட்புகுத்துதல்.
- “13-B நிறுமங்களால் செய்யப்படும் குற்றங்கள்.— (1) இந்தச் சட்டத்தின்படியான குற்றம் ஒரு நிறுமத்தினால் செய்யப்பட்டிருக்கிறவிடத்து, அந்த குற்றம் செய்யப்பட்ட நேரத்தில், அந்த நிறுமத்தின் அலுவலை நடத்தி வருவதற்கு அந்த நிறுமத்தின் பொறுப்பைக் கொண்டிருந்தவரும் அதற்குப் பொறுப்பாயிருந்தவருமான நபர் ஒவ்வொருவரும், அதோடு அந்த நிறுமமும், அந்தக் குற்றத்தினைச் செய்ததாகக் கருதப்படுதலும் அதற்கிணங்க நடவடிக்கை எடுக்கப்படுதலும், தண்டிக்கப்படுதலும் வேண்டும்:
- வரம்புரையாக—** ஆனால், இந்த உட்பிரிவில் அடங்கியுள்ள எதுவும், அந்தக் குற்றம் தமக்குத் தெரியாமல் செய்யப்பட்டதாக அல்லது அத்தகைய குற்றம் செய்யப்படாமல் தடுக்கத் தாம் உரிய முயற்சி அனைத்தையும் மேற்கொண்டதாக நபரெவரும் மெய்ப்பிப்பாரானால், அவரை தண்டனை எதற்கும் உள்ளாக்குதல் ஆகாது.

(2) (1)ஆம் உட்பிரிவில் என்ன அடங்கியிருந்த போதிலும், குற்றம் எதுவும் ஒரு நிறுமத்தினால் செய்யப்பட்டிருந்து, அந்நிறுமத்தின் எவரேனும் இயக்குநரின், மேலாளரின், செயலாளரின் அல்லது பிற அலுவலரின் இசைவுடனோ அல்லது மறைமுக ஆதரவுடனோ அந்தக் குற்றம் செய்யப்பட்டிருக்கிறது அல்லது அவர்பாலுள்ள கவனக்குறைவு எதற்கும் சாட்டத்தக்கதாக இருக்கிறது என்று மெய்ப்பிக்கப்படுகிறவிடத்து, அந்த இயக்குநர், மேலாளர், செயலாளர் அல்லது பிற அலுவலர் அந்தக் குற்றத்தைச் செய்திருப்பதாகக் கருதப்படுதலும், அதற்கிணங்க நடவடிக்கை எடுக்கப்பட்டுத் தண்டிக்கப்படுவதற்கு உள்ளாதலும் வேண்டும்.

விளக்கம்— இந்தப் பிரிவின் நோக்கங்களுக்காக—

(a) “நிறுமம்” என்பது, கூட்டமைப்பு எதுவும், என்று பொருள்படும் மற்றும் ஒரு நிறுவகத்தை அல்லது பிற தனிநபர்களின் கழகத்தை உள்ளடக்கும்; மற்றும்

(b) “இயக்குநர்” என்பது, ஒரு நிறுவகத்தைப் பொறுத்தவரையில், அந்த நிறுவகத்திலுள்ள ஒரு கூட்டாளி என்று பொருள்படும்.”

பகுதி - III.

1888 ஆம் ஆண்டு சென்னை மாநகர காவல் சட்டத்திற்கான திருத்தங்கள்.

தமிழ்நாடு சட்டம்
III/1888.

11. இதன் பின்பு இப்பகுதியில் 1888ஆம் ஆண்டுச் சட்டமெனக் குறிப்பிடப்படுவதான) 1888 ஆம் ஆண்டு சென்னை மாநகர காவல் சட்டத்தின் 3 ஆம் பிரிவிலுள்ள, “குற்றத் தீர்ப்பு, சிறைப்படுத்தல், பொது சூதாட்ட விடுதி, சூதாடுதல், சூதாட்டக் கருவிகள்” ஆகியவற்றின் பொருள் வரையரைகள் விட்டுவிடப்படுதல் வேண்டும்.

3ஆம் பிரிவிற்கான
திருத்தம்.

12. 1888 ஆம் ஆண்டுச் சட்டத்தின், 40-A, 42, 43, 44, 45, 46, 47, 48, 49, 49-A, 49-B, 50, 51 மற்றும் 52 ஆம் பிரிவுகள் விட்டுவிடப்படுதல் வேண்டும்.

குறிப்பிட்ட சில
பிரிவுகளை
விட்டுவிடுதல்.

13. 1888 ஆம் ஆண்டுச் சட்டத்தின் 79 ஆம் பிரிவில், “ஆங்கிலம், தமிழ், தெலுங்கு மற்றும் இந்துஸ்தானி” என்ற சொற்றொடருக்காக, “ஆங்கிலம் மற்றும் தமிழ்” என்ற சொற்றொடரானது மாற்றாக அமைக்கப்படுதல் வேண்டும்.

79 ஆம் பிரிவிற்கான
திருத்தம்.

14. 1888 ஆம் ஆண்டுச் சட்டத்தின் 80 ஆம் பிரிவிற்கு பின்பு, பின்வரும் பிரிவானது உட்புகுத்தப்படுதல் வேண்டும், அதாவது :-

80 -A எனும்
புதிய பிரிவினை
உட்புகுத்துதல்.

“80 A. நிறுமங்களால் செய்யப்படும் குற்றங்கள்.”(1) இந்தச் சட்டத்தின்படியான குற்றம் ஒரு நிறுமத்தினால் செய்யப்பட்டிருக்கிறவிடத்து, அந்த குற்றம் செய்யப்பட்ட நேரத்தில், அந்த நிறுமத்தின் அலுவலை நடத்தி வருவதற்கு அந்த நிறுமத்தின் பொறுப்பைக் கொண்டிருந்தவரும் அதற்குப் பொறுப்பாயிருந்தவருமான நபர் ஒவ்வொருவரும், அதோடு அந்த நிறுமமும், அந்தக் குற்றத்தினைச் செய்ததாகக் கருதப்படுதலும் அதற்கிணங்க நடவடிக்கை எடுக்கப்படுதலும், தண்டிக்கப்படுதலும் வேண்டும்.

வரம்புரையாக— ஆனால், இந்த உட்பிரிவில் அடங்கியுள்ள எதுவும், அந்தக் குற்றம் தமக்குத் தெரியாமல் செய்யப்பட்டதாக அல்லது அத்தகைய குற்றம் செய்யப்படாமல் தடுக்கத் தாம் உரிய முயற்சி அனைத்தையும் மேற்கொண்டதாக நபரெவரும் மெய்ப்பிப்பாரானால், அவரை தண்டனை எதற்கும் உள்ளாக்குதல் ஆகாது.

(2) (1)ஆம் உட்பிரிவில் என்ன அடங்கியிருந்த போதிலும், குற்றம் எதுவும் ஒரு நிறுமத்தினால் செய்யப்பட்டிருந்து, அந்நிறுமத்தின் எவரேனும் இயக்குநரின், மேலாளரின், செயலாளரின் அல்லது பிற அலுவலரின் இசைவுடனோ, மறைமுக ஆதரவுடனோ அந்தக் குற்றம் செய்யப்பட்டிருக்கிறது அல்லது அவர்பாலுள்ள கவனக்குறைவு எதற்கும் சாட்டத்தக்கதாக இருக்கிறது என்று மெய்ப்பிக்கப்படுகிறவிடத்து, அந்த இயக்குநர், மேலாளர், செயலாளர் அல்லது பிற அலுவலர் அந்தக் குற்றத்தைச் செய்திருப்பதாகக் கருதப்படுதலும், அதற்கிணங்க நடவடிக்கை எடுக்கப்பட்டுத் தண்டிக்கப்படுவதற்கு உள்ளாதலும் வேண்டும்.

விளக்கம்- இந்தப் பிரிவின் நோக்கங்களுக்காக-

(a) “நிறுமம்” என்பது, கூட்டமைப்பு எதுவும், என்று பொருள்படும் மற்றும் ஒரு நிறுவகத்தை அல்லது பிற தனிநபர்களின் கழகத்தை உள்ளடக்கும்; மற்றும்

(b) “இயக்குநர்” என்பது, ஒரு நிறுவகத்தைப் பொறுத்தவரையில், அந்த நிறுவகத்திலுள்ள ஒரு கூட்டாளி என்று பொருள்படும்.”

பகுதி - IV.

1859 ஆம் ஆண்டு தமிழ்நாடு மாவட்ட காவல் சட்டத்திற்கான திருத்தம்.

குறிப்பிட்ட சில
சொற்றொடர்களை
விட்டுவிடுதல்.

15. 1859 ஆம் ஆண்டு தமிழ்நாடு மாவட்ட காவல் சட்டத்தின் இணைப்புப்பட்டியலில், “3 ஆம் பிரிவில் உள்ள ‘சிறைப்படுத்துதல்’, ‘சூதாடுதல்’, ‘சூதாட்டக் கருவிகள்’, ‘பொது சூதாட்ட விடுதி’ மற்றும் ‘குற்றத்தீர்ப்பு’ ஆகியவற்றிற்கான பொருள் வரையறைகள்” மற்றும் “48, 50” ஆகியவை விட்டுவிடப்படுதல் வேண்டும்.

மையச் சட்டம்
XXIV/1859.

நீக்கறவு மற்றும்
காப்புரை.

16. (1) 2020-ஆம் ஆண்டு தமிழ்நாடு சூதாட்டம் மற்றும் காவல் சட்டங்கள் (திருத்த) அவசரச் சட்டம் ஈங்கிதனால் நீக்கறவு செய்யப்படுகிறது.

தமிழ்நாடு அவசரச்
சட்டம் 11/2020

(2) அத்தகைய நீக்கறவு இருந்த போதிலும், மேற்சொன்ன அவசரச் சட்டத்தினால் திருத்தம் செய்யப்பட்டவாறான, 1930 ஆம் ஆண்டு தமிழ்நாடு சூதாட்டச் சட்டம், 1888 ஆம் ஆண்டு சென்னை மாநகர காவல் சட்டம் மற்றும் 1859 ஆம் ஆண்டு தமிழ்நாடு மாவட்ட காவல் சட்டம் ஆகிய சட்டங்களின்படி செய்யப்பட்ட எதுவும் அல்லது எடுக்கப்பட்ட நடவடிக்கை எதுவும், இந்தச் சட்டத்தினால் திருத்தம் செய்யப்பட்டவாறான மேற்சொன்ன அவசரச் சட்டத்தின்படி செய்யப்பட்டிருப்பதாக அல்லது எடுக்கப்பட்டிருப்பதாக கொள்ளப்பட வேண்டும்.

தமிழ்நாடு சட்டம்
III/1930
தமிழ்நாடு சட்டம்
III/1888
மையச் சட்டம்
XXIV/1859

நோக்கக் - காரண விளக்கவுரை

1888 ஆம் ஆண்டு சென்னை மாநகர காவல் சட்டம் (தமிழ்நாடு சட்டம் III/1888) அதனுடனணைந்த தமிழ்நாடு சட்டம் 32/1987 மற்றும் தமிழ்நாடு சட்டம் 51/1997 இன் மூலம் சென்னை, மதுரை, கோயம்புத்தூர், சேலம், திருச்சிராப்பள்ளி மற்றும் திருநெல்வேலி ஆகிய நகரங்களிலும், 1930 ஆம் ஆண்டு தமிழ்நாடு சூதாட்டச் சட்டத்தின் (தமிழ்நாடு சட்டம் III/1930) மூலம் மாநிலத்தின் பிற பகுதிகளிலும் ஆட்டச் சீட்டுகள், பகடைக் காய்கள் முதலியவற்றினால் பணயம் வைத்தல் அல்லது பந்தயம் கட்டுதலின் முறையிலான சூதாடுதல் தடைசெய்யப்பட்டுள்ளது. பணத்திற்காக அல்லது பிற பணயப்பொருளுக்காக அடிமையாகும் தன்மை கொண்ட ரம்மி, போக்கர் முதலியன போன்றவைகளை கணினிகள் அல்லது கைப்பேசிகளைப் பயன்படுத்தி சூதாட்டம் ஆடுதல் சமீப காலங்களில் பன்மடங்கு பெருகியுள்ளது. இதன் விளைவாக அப்பாவி மக்கள் ஏமாற்றப்படுகின்றனர் மற்றும் தற்கொலை சம்பவங்களும் பதிவாகின்றது. இதன் பொருட்டு அத்தகைய தற்கொலை சம்பவங்களைத் தடுப்பதற்கும் இணையவழி சூதாட்டத்தின் தீமைகளிலிருந்து அப்பாவி மக்களைப் பாதுகாப்பதற்கும், தொடர்புடைய சட்டங்களைத் தக்கவாறு திருத்துவதன் மூலம் இணையவெளியில் பந்தயம் கட்டுதல் அல்லது பணயம் வைத்தலை தடை செய்வதற்கு முடிவு செய்துள்ளது. எனவே அரசானது, 1930 ஆம் ஆண்டு தமிழ்நாடு சூதாட்டச் சட்டத்தின் (தமிழ்நாடு சட்டம் III/1930) பொருந்துகையை மாநிலம் முழுவதும் நீட்டிப்பதற்குத் திருத்தம் செய்வதெனவும், 1888 ஆம் ஆண்டு சென்னை மாநகர காவல் சட்டம் (தமிழ்நாடு சட்டம் III/1888) மற்றும் 1859 ஆம் ஆண்டு தமிழ்நாடு மாவட்ட காவல் சட்டத்திற்கு (மையச் சட்டம் XXIV/1859) அடுத்தடுத்து திருத்தங்களைச் செய்யவும், முடிவு செய்துள்ளது.

2. அவ்வாறே, 2020 ஆம் ஆண்டு தமிழ்நாடு சூதாட்டம் மற்றும் காவல் சட்டங்கள் (திருத்தச்) அவசரச் சட்டமானது (தமிழ்நாடு அவசரச் சட்டம் 11/2020), ஆளுநரால் 2020 ஆம் ஆண்டு நவம்பர் திங்கள் 20 ஆம் நாளன்று பிரகடனப்படுத்தப்பட்டு, அது 2020 ஆம் ஆண்டு நவம்பர் திங்கள் 21 ஆம் நாளிட்ட **தமிழ்நாடு அரசு சிறப்பிதழில்** வெளியிடப்பட்டது.

3. இந்த சட்ட முன்வடிவானது மேற்சொன்ன அவசரச் சட்டத்தினை சில மாற்றங்களுடன் மாற்றியமைக்க விழைகிறது.

2021 பிப்ரவரி 4.

எடப்பாடி கே. பழனிச்சாமி,
முதலமைச்சர்.

2021-ஆம் ஆண்டு செப்டம்பர் திங்கள் 4-ஆம் நாளன்று தமிழ்நாடு சட்டமன்றப் பேரவையில் அறிமுகப்படுத்தப்பட்ட பின்வரும் சட்டமுன்வடிவு, நோக்க காரண விளக்கவுரையுடன் சேர்த்து, தமிழ்நாடு சட்டமன்றப் பேரவை விதிகளின் 130-ஆம் விதியின் கீழ் பொதுத் தகவலுக்காக வெளியிடப்படுகின்றது.

சட்டமன்றப் பேரவை சட்டமுன்வடிவு எண் 2/2021

1983 ஆம் ஆண்டு தமிழ்நாடு கூட்டுறவுச் சங்கங்கள் சட்டத்தை மேலும் திருத்தம் செய்வதற்கானதொரு சட்டமுன்வடிவு.

இந்தியக் குடியரசின் எழுபத்தி இரண்டாம் ஆண்டில் தமிழ்நாடு மாநில சட்டமன்றப் பேரவையினால் பின்வருமாறு சட்டமியற்றப்படுவதாகுக:-

1. (1) இந்தச் சட்டம், 2021 ஆம் ஆண்டு தமிழ்நாடு கூட்டுறவுச் சங்கங்கள் (திருத்தச்) சட்டம் என வழங்கப்பெறும்.

குறுந்தலைப்பு மற்றும் தொடக்கம்.

(2) இது, உடனடியாக நடைமுறைக்கு வருதல் வேண்டும்.

2. 1983 ஆம் ஆண்டு தமிழ்நாடு கூட்டுறவுச் சங்கங்கள் (இதன்பின்பு இதில் முதன்மைச் சட்டம் எனக் குறிப்பிடப்படுவதான) சட்டத்தின் 81 ஆம் பிரிவில் (4) ஆம் உட்பிரிவில், —

81-ஆம் பிரிவிற்கான திருத்தம்.

(i) “மூன்று மாதங்களுக்கு மிகாமல்” என்ற சொற்றொடருக்காக, “ஒரு மாதத்திற்கு மிகாமல்” என்ற சொற்றொடரானது மாற்றாக அமைக்கப்படுதல் வேண்டும்;

(ii) “ஆறு மாதங்களுக்கு மிகாமல் இருத்தல் வேண்டும்” என்ற சொற்றொடருக்காக “மூன்று மாதங்களுக்கு மிகாமல் இருத்தல் வேண்டும்” என்ற சொற்றொடரானது மாற்றாக அமைக்கப்படுதல் வேண்டும்.

3. முதன்மைச் சட்டத்தின் 82 ஆம் பிரிவில், (4) ஆம் உட்பிரிவில், —

82-ஆம் பிரிவிற்கான திருத்தம்.

(i) “மூன்று மாதங்களுக்கு மிகாமல்” என்ற சொற்றொடருக்காக, “ஒரு மாதத்திற்கு மிகாமல்” என்ற சொற்றொடரானது மாற்றாக அமைக்கப்படுதல் வேண்டும்;

(ii) “ஆறு மாதங்களுக்கு மிகாமல் இருத்தல் வேண்டும்” என்ற சொற்றொடருக்காக “மூன்று மாதங்களுக்கு மிகாமல் இருத்தல் வேண்டும்” என்ற சொற்றொடரானது மாற்றாக அமைக்கப்படுதல் வேண்டும்.

4. முதன்மைச் சட்டத்தின் 87 ஆம் பிரிவின் (1) ஆம் உட்பிரிவில் இரண்டாம் வரம்புரைக்காக பின்வரும் வரம்புரையானது மாற்றாக அமைக்கப்படுதல் வேண்டும், அதாவது :-

87-ஆம் பிரிவிற்கான திருத்தம்.

“எனினும், மேலும், இந்த உட்பிரிவின் கீழ் எடுக்கப்பட்ட நடவடிக்கை, தொடங்கப்பட்ட தேதியிலிருந்து மூன்று மாத கால அளவுக்குள் அல்லது அடுத்த நிலை உயர் அலுவலர் மேற்கொண்டும் அனுமதிக்கக்கூடிய ஒரே சமயத்தில் ஒரு மாதத்திற்கு மிகாத கால அளவு அல்லது கால அளவுகளுக்குள் முடிக்கப்படவேண்டும். ஆனால், அத்தகைய நீட்டிக்கப்பட்ட கால அளவுகள் மொத்தத்தில் மூன்று மாதங்களுக்கு மிகாமல் இருத்தல் வேண்டும்”.

5. முதன்மைச் சட்டத்தின் 90 ஆம் பிரிவில், —

90-ஆம் பிரிவிற்கான திருத்தம்.

(1) (1) ஆம் உட்பிரிவில், (d) ஆம் கூறில், “ஏதேனும் பிற பதிவுசெய்யப்பட்ட சங்கம்” என்ற சொற்றொடருக்குப் பின்பு, “அல்லது சங்கம் மற்றும் பிற பதிவு செய்யப்பட்ட சங்கத்தின் கலைப்பு அதிகாரிக்கிடையே அல்லது பதிவு செய்யப்பட்ட சங்கத்தின் கலைப்பு அதிகாரி மற்றும் மற்றொரு பதிவு செய்யப்பட்ட சங்கத்தின் கலைப்பு அதிகாரிக்கிடையே” என்ற சொற்றொடரானது புகுத்தப்படுதல் வேண்டும்;

(2) (9) ஆம் உட்பிரிவில், (a) ஆம் கூறில், (i) ஆம் உட்கூறில், “ஒரு தனி அலுவலர்” என்ற சொற்றொடருக்காக, “ஒரு செயலாட்சியர்” என்ற சொற்றொடரானது மாற்றாக அமைக்கப்படுதல் வேண்டும்.

தமிழ்நாடு சட்டம்
30/1983.

நோக்கக் காரண விளக்கவுரை.

1983-ஆம் ஆண்டு தமிழ்நாடு கூட்டுறவுச் சங்கங்கள் சட்டத்தின் (தமிழ்நாடு சட்டம் 30/1983) சட்டத்தின் 81 மற்றும் 82 ஆம் பிரிவுகளானது, விசாரணை, ஆய்வு அல்லது புலனாய்வினை முடிப்பதற்காக மூன்று மாதங்கள் கால வரம்பினை வழங்குகிறது. கூறப்பட்ட பிரிவுகளானது, மேலும், அடுத்த நிலை உயர் அலுவலரால் அனுமதிக்கப்படக்கூடிய, மொத்தத்தில், ஆறு மாதங்கள் கூடுதலாக நீட்டிப்புக் கால வரம்பினை வழங்குகிறது. அதேபோல் கூறப்பட்ட சட்டத்தின் 87 ஆம் பிரிவானது, தண்டத்தீர்வை நடவடிக்கையினை முடிப்பதற்காக ஆறு மாதங்கள் கால வரம்பினையும், அடுத்த நிலை உயர் அலுவலரால் அனுமதிக்கப்படக்கூடிய, மொத்தத்தில், ஆறு மாதங்கள் கூடுதலாக நீட்டிப்புக் கால வரம்பினையும் வழங்குகிறது. இத்தகைய கால அளவுகள் மிகவும் அதிகம் என்றும், கூட்டுறவுச் சங்கங்களின் நலன் கருதி கூட்டுறவுச் சங்கங்களில் நடைபெறும் முறைகேடுகள் மற்றும் கையாடல் விரைந்து வெளிக்கொணரப்படவேண்டும் என்றும், முறைகேடுகளால் மற்றும் கையாடல்களால் சங்கங்களுக்கு ஏற்பட்ட இழப்புகளை வசூலிக்கும் நடவடிக்கையை விரைவுபடுத்த வேண்டும் என்றும் அரசு கருதுகிறது.

2. மேலும் கூறப்பட்ட, 1983 ஆம் ஆண்டு தமிழ்நாடு சட்டம் 30 இன் 90 ஆம் பிரிவின் (1) ஆம் உட்பிரிவானது, பிறவற்றிற்கிடையே, ஒரு சங்கம் மற்றும் ஏதேனும் பிற பதிவு செய்யப்பட்ட சங்கத்திற்கிடையேயான பூசலினை, முடிவுசெய்வதற்காக, பதிவாளரிடம் குறித்தனுப்புதலை வழங்குகிறது. அரசு, தற்போது, 2002 ஆம் ஆண்டு பன்மாநில கூட்டுறவுச் சங்கங்கள் சட்டத்தின் (மையச் சட்டம் 39/2002) 84 ஆம் பிரிவிற்கிணங்கியவாறு, சங்கம் மற்றும் பிற பதிவு செய்யப்பட்ட சங்கத்தின் கலைப்பு அதிகாரிக்கிடையே அல்லது இரண்டு பதிவு செய்யப்பட்ட சங்கங்களின் கலைப்பு அதிகாரிகளுக்கிடையேயான பூசல்களையும், முடிவு செய்வதற்காக, பதிவாளருக்கு குறித்தனுப்புவதென தற்போது முடிவு செய்துள்ளது.

3. இந்தச் சட்டமுன்வடிவு, மேற்சொன்ன முடிவுகளுக்கு செயல்வடிவம் கொடுக்க விழைகிறது.

செல்லூர் கே.ராஜூ,
கூட்டுறவுத் துறை அமைச்சர்.

2021-ஆம் ஆண்டு பிப்ரவரி திங்கள் 4-ஆம் நாளன்று தமிழ்நாடு சட்டமன்றப் பேரவையில் அறிமுகப்படுத்தப்பட்ட பின்வரும் சட்டமுன்வடிவு, நோக்க காரண விளக்கவுரையுடன் சேர்த்து, தமிழ்நாடு சட்டமன்றப் பேரவை விதிகளின் 130-ஆம் விதியின் கீழ் பொதுத் தகவலுக்காக வெளியிடப்படுகின்றது.

சட்டமன்றப் பேரவை சட்டமுன்வடிவு எண் 3/2021

தமிழ்நாடு மாநிலத்திலுள்ள மாநகராட்சிகள் மற்றும் நகராட்சிகள் தொடர்பான சட்டங்களை மேலும் திருத்தம் செய்வதற்கானதொரு சட்டமுன்வடிவு.

இந்தியக் குடியரசின் எழுபத்தி இரண்டாம் ஆண்டில் தமிழ்நாடு மாநில சட்டமன்றப் பேரவையினால் பின்வருமாறு சட்டமியற்றப்படுவதாகுக:-

பகுதி-I.

முன்னுரை.

1. (1) இந்தச் சட்டம், 2021 ஆம் ஆண்டு தமிழ்நாடு நகராட்சியச் சட்டங்கள் (திருத்தச்) சட்டம் என வழங்கப்பெறும்.

குறுந்தலைப்பு மற்றும் தொடக்கம்.

(2) இது, 2020 ஆம் ஆண்டு டிசம்பர் 30 ஆம் நாளன்று நடைமுறைக்கு வந்துவிட்டதாகக் கொள்ளப்படுதல் வேண்டும்.

பகுதி-II.

1919 ஆம் ஆண்டு சென்னை மாநகராட்சிச் சட்டத்திற்கான திருத்தம்.

தமிழ்நாடு சட்டம் IV/1919.

2. 1919 ஆம் ஆண்டு சென்னை மாநகராட்சிச் சட்டத்தின் 414-B ஆம் பிரிவில், “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

414-B ஆம் பிரிவிற்கான திருத்தம்.

பகுதி-III.

1920 ஆம் ஆண்டு தமிழ்நாடு மாவட்ட நகராட்சிகள் சட்டத்திற்கான திருத்தம்.

தமிழ்நாடு சட்டம் V/1920.

3. 1920 ஆம் ஆண்டு தமிழ்நாடு மாவட்ட நகராட்சிகள் சட்டத்தின் 375-B ஆம் பிரிவில், “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

375-B ஆம் பிரிவிற்கான திருத்தம்.

பகுதி-IV.

1971 ஆம் ஆண்டு மதுரை மாநகராட்சிச் சட்டத்திற்கான திருத்தம்.

தமிழ்நாடு சட்டம் 15/1971.

4. 1971 ஆம் ஆண்டு மதுரை மாநகராட்சிச் சட்டத்தின் 510-AAA ஆம் பிரிவில், “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

510-AAA ஆம் பிரிவிற்கான திருத்தம்.

பகுதி-V.

1981 ஆம் ஆண்டு கோயம்புத்தூர் மாநகராட்சிச் சட்டத்திற்கான திருத்தம்.

தமிழ்நாடு சட்டம் 25/1981.

5. 1981 ஆம் ஆண்டு கோயம்புத்தூர் மாநகராட்சிச் சட்டத்தின் 511-AAA ஆம் பிரிவில், “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

511-AAA ஆம் பிரிவிற்கான திருத்தம்.

பகுதி-XIII.

2013 ஆம் ஆண்டு தஞ்சாவூர் மாநகராட்சிச் சட்டத்திற்கான திருத்தம்.

தமிழ்நாடு சட்டம்
24/2013.

13. 2013 ஆம் ஆண்டு தஞ்சாவூர் மாநகராட்சிச் சட்டத்தின் 9-A ஆம் பிரிவில், “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

9-A ஆம் பிரிவிற்கான
திருத்தம்.

பகுதி-XIV.

2013 ஆம் ஆண்டு திண்டுக்கல் மாநகராட்சிச் சட்டத்திற்கான திருத்தம்.

தமிழ்நாடு சட்டம்
25/2013.

14. 2013 ஆம் ஆண்டு திண்டுக்கல் மாநகராட்சிச் சட்டத்தின் 9-A ஆம் பிரிவில், “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

9-A ஆம் பிரிவிற்கான
திருத்தம்.

பகுதி-XV.

2019 ஆம் ஆண்டு ஓசூர் மாநகராட்சிச் சட்டத்திற்கான திருத்தம்.

தமிழ்நாடு சட்டம்
10/2019.

15. 2019 ஆம் ஆண்டு ஓசூர் மாநகராட்சிச் சட்டத்தின் 10 ஆம் பிரிவின்,(4) ஆம் உட்பிரிவில் “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

10 ஆம் பிரிவிற்கான
திருத்தம்.

பகுதி-XVI.

2019 ஆம் ஆண்டு நாகர்கோயில் மாநகராட்சிச் சட்டத்திற்கான திருத்தம்.

தமிழ்நாடு சட்டம்
11/2019.

16. 2019 ஆம் ஆண்டு நாகர்கோயில் மாநகராட்சிச் சட்டத்தின் 10 ஆம் பிரிவின்,(4) ஆம் உட்பிரிவில் “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

10 ஆம் பிரிவிற்கான
திருத்தம்.

பகுதி-XVII.

2019 ஆம் ஆண்டு ஆவடி மாநகராட்சிச் சட்டத்திற்கான திருத்தம்.

தமிழ்நாடு சட்டம்
24/2019.

17. 2019 ஆம் ஆண்டு ஆவடி மாநகராட்சிச் சட்டத்தின் 10 ஆம் பிரிவின்,(4) ஆம் உட்பிரிவில் “2020 ஆம் ஆண்டு டிசம்பர் 31 ஆம் நாள் வரை” என்ற சொற்றொடருக்குப் பதிலாக, “2021 ஆம் ஆண்டு ஜூன் 30 ஆம் நாள் வரை” என்ற சொற்றொடரானது மாற்றாக அமைக்கப்படுதல் வேண்டும்.

10 ஆம் பிரிவிற்கான
திருத்தம்.

தமிழ்நாடு அவசரச்
சட்டம் 13/2020.

18.(1) 2020 ஆம் ஆண்டு தமிழ்நாடு நகராட்சியச் சட்டங்கள் (நூன்காம் திருத்தம்) அவசரச் சட்டம் ஈங்கிதனால் நீக்கறவு செய்யப்படுகிறது.

நீக்கறவு மற்றும்
காப்புரை.

(2) அத்தகைய நீக்கறவு இருந்த போதிலும், மேற்சொன்ன அவசரச் சட்டத்தால் திருத்தம் செய்யப்பட்டவாறான 1919 ஆம் ஆண்டு சென்னை மாநகராட்சிச் சட்டம், 1920 ஆம் ஆண்டு தமிழ்நாடு மாவட்ட நகராட்சிகள் சட்டம், 1971 ஆம் ஆண்டு மதுரை மாநகராட்சிச் சட்டம், 1981 ஆம் ஆண்டு கோயம்புத்தூர் மாநகராட்சிச் சட்டம், 1994 ஆம் ஆண்டு திருச்சிராப்பள்ளி மாநகராட்சிச் சட்டம், 1994 ஆம் ஆண்டு திருநெல்வேலி மாநகராட்சிச் சட்டம், 1994 ஆம் ஆண்டு சேலம் மாநகராட்சிச் சட்டம், 2008 ஆம் ஆண்டு திருப்பூர் மாநகராட்சிச் சட்டம், 2008 ஆம் ஆண்டு ஈரோடு மாநகராட்சிச் சட்டம், 2008 ஆம் ஆண்டு வேலூர் மாநகராட்சிச் சட்டம், 2008 ஆம் ஆண்டு தூத்துக்குடி மாநகராட்சிச் சட்டம், 2013 ஆம் ஆண்டு தஞ்சாவூர் மாநகராட்சிச் சட்டம், 2013 ஆம் ஆண்டு திண்டுக்கல் மாநகராட்சிச் சட்டம், 2019 ஆம் ஆண்டு ஓசூர் மாநகராட்சிச் சட்டம், 2019 ஆம் ஆண்டு நாகர்கோயில் மாநகராட்சிச் சட்டம் மற்றும் 2019 ஆம் ஆண்டு ஆவடி மாநகராட்சிச் சட்டம் ஆகியவற்றின்படி செய்யப்பட்ட எதுவும் அல்லது எடுக்கப்பட்ட நடவடிக்கை எதுவும், இந்தச் சட்டத்தால் திருத்தம் செய்யப்பட்டதாக அல்லது எடுக்கப்பட்டிருப்பதாகக் கொள்ளப்படுதல் வேண்டும்.	தமிழ்நாடு சட்டம் IV/1919. தமிழ்நாடு சட்டம் V/1920. தமிழ்நாடு சட்டம் 15/1971. தமிழ்நாடு சட்டம் 25/1981. தமிழ்நாடு சட்டம் 27/1994. தமிழ்நாடு சட்டம் 28/1994. தமிழ்நாடு சட்டம் 29/1994. தமிழ்நாடு சட்டம் 7/2008. தமிழ்நாடு சட்டம் 8/2008. தமிழ்நாடு சட்டம் 26/2008. தமிழ்நாடு சட்டம் 27/2008. தமிழ்நாடு சட்டம் 24/2013. தமிழ்நாடு சட்டம் 25/2013. தமிழ்நாடு சட்டம் 10/2019. தமிழ்நாடு சட்டம் 11/2019. தமிழ்நாடு சட்டம் 24/2019.
--	---

நோக்கக் காரண விளக்கவுரை.

2016 அக்டோபர் 4 ஆம் தேதியிட்ட நீதிப்பேராணை மனு எண் 33984/2016-ல் மாண்பமை சென்னை உயர்நீதிமன்றத்தின் ஆணைக்கிணங்கி பேரூராட்சிகள், நகராட்சிகள் மற்றும் மாநகராட்சிகளில் தனி அலுவலர்கள் பணியமர்த்தப்பட்டனர். பேரூராட்சிகள், நகராட்சிகள் மற்றும் மாநகராட்சிகளின் கூறப்பட்ட தனி அலுவலர்களின் பதவிக்காலமானது அவ்வப்போது நீட்டிக்கப்பட்டும், இறுதியாக 2020 டிசம்பர் 31ஆம் தேதி வரை நீட்டிக்கப்பட்டது.

2. புதிதாக மறுசீரமைக்கப்பட்ட ஒன்பது மாவட்டங்களில், அதாவது, காஞ்சிபுரம், செங்கல்பட்டு, வேலூர், திருப்பத்தூர், ராணிப்பேட்டை, விழுப்புரம், கள்ளக்குறிச்சி, திருநெல்வேலி மற்றும் தென்காசியில் கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளின் சிற்றொகுதிகளின் எல்லை மறுவரையறை தொடர்பாக 2019 டிசம்பர் 11ஆம் தேதியிட்ட நீதிப்பேராணை (உரிமையியல்) எண் 1443/2019 உடனியணைந்த, 2019 டிசம்பர் 6 ஆம் தேதியிட்ட உரிமையியல் மேல்முறையீட்டு வழக்கு எண்கள் 5467-5469/2017இன் இடைக்கால மனு எண் 182868/2019 இல் மாண்பமை இந்திய உச்சநீதிமன்றத்தின் வழிகாட்டுதல்களைப் பின்பற்றி தமிழ்நாடு மறுவரையறை ஆணையமானது புதிதாக உருவாக்கப்பட்ட ஒன்பது மாவட்டங்களில் பேரூராட்சிகள், நகராட்சிகள் மற்றும் மாநகராட்சிகளின் சிற்றொகுதிகளை இறுதி செய்வதற்காக மாவட்ட மறுவரையறை அமைப்புடன் தொடர்ச்சியான கூட்டங்களை நடத்தியது மற்றும் அதன் பரிந்துரைகளை அரசிற்கு சமர்ப்பித்தது மற்றும் அவை அரசின் தீவிர பரிசீலனையின் கீழ் உள்ளன. மேலும், நகர்ப்புர உள்ளாட்சி அமைப்புகளுக்கான சாதாரண தேர்தல்களை நடத்துவதற்காக தமிழ்நாடு மாநிலத் தேர்தல் ஆணையமானது, உள்ளாட்சி அமைப்பின் வாக்காளர் பட்டியல்களைத் தயாரித்தல், வாக்குச் சாவடிகளை அடையாளம் காணுதல், சில சிற்றேடுகளைத் திருத்தம் செய்தல், மின்னணு வாக்கு இயந்திரங்களை கையாளுவதற்கு அலுவலர்களுக்கு பயிற்சியளித்தல் மற்றும் வாக்குப்பதிவு அலுவலர்களின் தோராயப்படுத்துதலுக்காகவும், மின்னணு வாக்கு இயந்திரங்களுக்காகவும் மென்பொருளியை மேம்படுத்துதல் ஆகியவற்றிற்கான விரைவான நடவடிக்கைகளைத் தொடங்கியுள்ளது.

3. இதற்கிடையில், கோவிட்-19 என்ற பெயருடைய தொற்றுநோயின் திடீர் பரவலின் காரணமாக, தீவிர எச்சரிக்கை / பொது முடக்கமானது, மைய அரசு மற்றும் மாநில அரசுகளினால் அறிவிக்கப்பட்டுள்ளன மற்றும் 1973 ஆம் ஆண்டு குற்றவியல் நடைமுறைத் தொகுப்புச் சட்டத்தின் (மையச் சட்டம் 2/1974) 144 ஆம் பிரிவின் படியான ஆணை ஒன்றும் வெளியிடப்பட்டது. மேற்கூறப்பட்ட நடவடிக்கைகளின் தொடர்ச்சியாக, அரசு அலுவலகங்களில் அரசின் குறிப்பிட்ட அளவு ஊழியர்கள் மட்டுமே பணியாற்றுவதற்கு அனுமதிக்கப்பட்டனர். மேலும், அரசு இயந்திரம் மற்றும் நகர்ப்புர உள்ளாட்சி அமைப்புகள், கோவிட்-19 இன் திடீர் பரவலின் காரணமாக, மக்களுக்கு ஏற்பட்ட துன்பத்தினை தணிப்பதற்காக, போர்கால அடிப்படையில் தடுப்பு, பாதுகாப்பு, துயர் தணிப்பு மற்றும் நலன் சார்ந்த நடவடிக்கைகளை மேற்கொள்வதில் ஈடுபட்டுள்ள நிலையில், மேலும் சில கட்டுப்பாடுகள் இப்போதும் நடைமுறையில் உள்ளது. எனவே, மறுசீரமைக்கப்பட்ட புதிய ஒன்பது மாவட்டங்களில் பேரூராட்சிகள், நகராட்சிகள் மற்றும் மாநகராட்சிகளின் சிற்றொகுதிகளின் எல்லைகளை வரையறுப்பதற்கான அறிவிக்கையையும் சாதாரண தேர்தல்களை நடத்துவதுக்கான முன்னேற்பாடான பணிகளையும் திட்டமிட்டபடி நிறைவு செய்ய இயலவில்லை.

4. மேலும், பேரூராட்சிகள், நகராட்சிகள் மற்றும் மாநகராட்சிகளின் சிற்றொகுதிகளின் எல்லை மறுவரையறை அறிவிக்கைக்குப் பின்னர், புதிதாக மறுசீரமைக்கப்பட்ட ஒன்பது மாவட்டங்களின் அனைத்து நகர்ப்புர உள்ளாட்சி அமைப்புகளின் சிற்றொகுதிகளில் பட்டியல் இனத்தவர், பழங்குடியினர் மற்றும் பெண்களுக்கான இடஒதுக்கீடானது அறிவிக்கப்படுதல் வேண்டும். அதன்பின்பு மட்டுமே, தமிழ்நாடு மாநிலத் தேர்தல் ஆணையமானது இடையூறு ஏதுமில்லாமல் தேர்தல் செயல்பாட்டில் திறம்பட பங்கேற்பதற்காக மக்கள் / வாக்காளர்கள் / வேட்பாளர்கள் / தேர்தல் இயந்திரங்கள் மற்றும் பாதுகாப்பு பணியாளர்களின் உடல்நலம் மற்றும் பாதுகாப்பைக் கருத்தில் கொள்வதற்கு உகந்த சூழ்நிலையை உறுதிசெய்த பின்னர், நகர்ப்புர உள்ளாட்சி அமைப்புகளுக்கான சாதாரண தேர்தல்களை நடத்துவதற்கான அட்டவணையை அறிவிக்கை செய்ய இயலும். மேற்சொன்னதன் காரணமாக, நகர்ப்புர உள்ளாட்சி அமைப்புகளுக்கு தேர்தல் நடத்துவதற்கு முன்னேற்பாடான பணிகளை பூர்த்தி செய்ய தமிழ்நாடு மாநிலத் தேர்தல் ஆணையத்திற்கு கூடுதல் கால அவகாசமானது தேவைப்படுகிறது. அதன்விளைவாக, மாண்பமை உச்சநீதிமன்றமானது 2020ஆம் ஆண்டு டிசம்பர் 4ஆம் தேதியிட்ட, அதன் ஆணையில், நீதிப்பேராணை (உரிமையியல்) மனு எண் 1443 / 2019-ல் வழங்கப்பட்ட 11.12.2019ஆம் தேதியிட்ட நீதிமன்றத்தின் ஆணைக்கிணங்குவதற்கு ஆறுமாத காலம் நீட்டிப்புக்கோரிய இடைக்கால மனு எண் 114726 /2020 ஐ அனுமதித்துள்ளது.

5. மேற்கண்ட சூழ்நிலைகளில், தனி அலுவலர்களின் பதவிக்காலமானது 2020 டிசம்பர் 31ஆம் தேதியன்று முடிவடைவதன் காரணமாக, தனி அலுவலர்களின் பதவிக்காலத்தை 2021 ஜூன் 30 வரையிலான மேலும் ஆறு மாத காலத்திற்கு அல்லது பேரூராட்சிகள், நகராட்சிகள் மற்றும் மாநகராட்சிகளுக்கான சாதாரண தேர்தல்களுக்கு பின்பு நடத்தப்படும் மன்றத்தின் முதல் கூட்டம் வரை, இதில் எது முந்தையதோ அது வரையில் நீட்டிப்பதற்காக பேரூராட்சிகள், நகராட்சிகள் மற்றும் மாநகராட்சிகள் தொடர்பான சட்டங்களை திருத்தம் செய்ய அரசானது முடிவு செய்தது. அதற்கிணங்கிய வகையில், 2020 ஆம் ஆண்டு தமிழ்நாடு நகராட்சியச் சட்டங்கள் (நான்காம் திருத்தம்) அவசரச் சட்டமானது (தமிழ்நாடு அவசரச் சட்டம் 13/2020) 2020 டிசம்பர் 29ஆம் நாள் அன்று ஆளுநரால் பிரகடனம் செய்யப்பட்டு, அது, 2020 டிசம்பர் 30 ஆம் தேதியிட்ட தமிழ்நாடு அரசு சிறப்பிதழில் வெளியிடப்பட்டது.

6. இந்தச் சட்ட முன்வடிவானது, மேற்சொன்ன அவசரச் சட்டத்திற்கு மாற்றாக அமைய விழைகிறது.

2021 பிப்ரவரி 4.

எஸ்.பி.வேலுமணி,
நகராட்சி நிர்வாகம் மற்றும் ஊரக வளர்ச்சி,
சிறப்புத் திட்டங்கள் செயலாக்க அமைச்சர்.

2021-ஆம் ஆண்டு செப்டம்பர் திங்கள் 4-ஆம் நாளன்று தமிழ்நாடு சட்டமன்றப் பேரவையில் அறிமுகப்படுத்தப்பட்ட பின்வரும் சட்டமுன்வடிவு, நோக்க காரண விளக்கவுரையுடன் சேர்த்து, தமிழ்நாடு சட்டமன்றப் பேரவை விதிகளின் 130-ஆம் விதியின் கீழ் பொதுத் தகவலுக்காக வெளியிடப்படுகின்றது.

சட்டமன்றப் பேரவை சட்டமுன்வடிவு எண் 4/2021

1994 ஆம் ஆண்டு தமிழ்நாடு ஊராட்சிகள் சட்டத்தினை மேலும் திருத்தம் செய்வதற்கானதொரு சட்ட முன்வடிவு.

இந்தியக் குடியரசின் எழுபத்தி இரண்டாம் ஆண்டில் தமிழ்நாடு மாநில சட்டமன்றப் பேரவையினால் பின்வருமாறு சட்டமியற்றப்படுவதாகுக:-

1. (1) இந்தச் சட்டம், 2021 ஆம் ஆண்டு தமிழ்நாடு ஊராட்சிகள் (திருத்தச்) சட்டம் என வழங்கப்பெறும். குறுந்தலைப்பு மற்றும் தொடக்கம்.

(2) இது 2020 ஆம் ஆண்டு டிசம்பர் 30 ஆம் நாளன்று நடைமுறைக்கு வந்துவிட்டிருப்பதாகக் கொள்ளப்படுதல் வேண்டும்.

தமிழ்நாடு சட்டம்
21/1994.

2. 1994 ஆம் ஆண்டு தமிழ்நாடு ஊராட்சிகள் சட்டத்தின் 261-A ஆம் பிரிவில், “2020ஆம் ஆண்டு டிசம்பர் 31 ஆம் நாள் வரை” எனும் சொற்றொடருக்காக, “2021ஆம் ஆண்டு ஜூன் 30 ஆம் நாள் வரை” எனும் சொற்றொடரானது மாற்றாக அமைக்கப்படுதல் வேண்டும். 261-A ஆம் பிரிவிற்கான திருத்தம்.

தமிழ்நாடு அவசரச்
சட்டம் 12/2020.

3. (1) 2020 ஆம் ஆண்டு தமிழ்நாடு ஊராட்சிகள் (நான்காம் திருத்த) அவசரச் சட்டம் ஈங்கிதனால் நீக்கறவு செய்யப்படுகின்றது. நீக்கறவு மற்றும் காப்புரை.

தமிழ்நாடு சட்டம்
21/1994.

(2) அத்தகைய நீக்கறவு செய்யப்பட்டிருந்த போதிலும், மேற்சொன்ன அவசரச் சட்டத்தினால் திருத்தம் செய்யப்பட்டவாறான 1994 ஆம் ஆண்டு தமிழ்நாடு ஊராட்சிகள் சட்டத்தின்படி செய்யப்பட்ட எதுவும் அல்லது எடுக்கப்பட்ட நடவடிக்கை எதுவும், இந்தச் சட்டத்தால் திருத்தம் செய்யப்பட்டவாறான மேற்சொன்ன அவசரச் சட்டத்தின்படி செய்யப்பட்டிருப்பதாக அல்லது எடுக்கப்பட்டிருப்பதாகக் கொள்ளப்படுதல் வேண்டும்.

நோக்கக் - காரண விளக்கவுரை

2016 ஆம் ஆண்டு அக்டோபர் திங்கள் 4 ஆம் தேதியிட்ட, நீதிப்பேராணை மனு எண் 33984/2016-ல் மாண்புமிகு சென்னை உயர்நீதிமன்றத்தின் உத்தரவின் பேரில், கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளுக்கான தனி அலுவலர்கள் நியமிக்கப்பட்டனர். மூன்றாண்டுக்கு ஊராட்சிகளில் கூறப்பட்ட தனி அலுவலர்களின் பதவிக்காலமானது, அவ்வப்போது நீட்டிக்கப்பட்டு, இறுதியாக 2020 ஆம் ஆண்டு டிசம்பர் திங்கள் 31 ஆம் நாள்வரை நீட்டிப்பு செய்யப்பட்டது.

2. 2019 ஆம் ஆண்டு டிசம்பர் திங்கள் 11 ஆம் தேதியிட்ட நீதிப் பேராணை (உரிமையியல்) மனு எண் 1443/2019 உடனியணைந்த, 2019 ஆம் ஆண்டு டிசம்பர் திங்கள் 6 ஆம் தேதியிட்ட உரிமையியல் மேல்முறையீட்டு வழக்கு எண்கள் 5467-5469/2017 இல் இடைக்கால மனு எண் 182868/2019 இல் மாண்புமிகு இந்திய உச்சநீதிமன்றமானது, மற்றவற்றுடன் புதியதாக உருவாக்கப்பட்ட ஒன்பது மாவட்டங்களான காஞ்சிபுரம், செங்கல்பட்டு, வேலூர், திருப்பத்தூர், ராணிப்பேட்டை, விழுப்புரம், கள்ளக்குறிச்சி, திருநெல்வேலி மற்றும் தென்காசி ஆகியவை நீங்கலாக கிராம, இடைநிலை மற்றும் மாவட்ட அளவிலான ஊராட்சிகளுக்கு மூன்று மாதங்களுக்குள் தேர்தலை நடத்துவதற்கு எதிர் மனுதாரர்-அதிகார அமைப்புகளுக்கு கட்டளையிட்டது. அதற்கிணங்கிய வகையில் தமிழ்நாடு மாநிலத் தேர்தல் ஆணையமானது மேற்சொன்ன புதியதாக உருவாக்கப்பட்ட ஒன்பது மாவட்டங்களைத் தவிர கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளின் வார்டு உறுப்பினர்கள் மற்றும் கிராம ஊராட்சிகளின் தலைவர் பதவிக்கான சாதாரண தேர்தல்கள் நடத்தி முடித்து, தேர்ந்தெடுக்கப்பட்டவர்கள் 06.01.2020 அன்று தங்களின் பொறுப்புகளை ஏற்றுக்கொண்டார்கள்.

3. 2019 ஆம் ஆண்டு டிசம்பர் திங்கள் 11 ஆம் தேதியிட்ட நீதிப் பேராணை (உரிமையியல்) மனு எண் 1443/2019 உடனியணைந்த, 2019 ஆம் ஆண்டு டிசம்பர் திங்கள் 6 ஆம் தேதியிட்ட உரிமையியல் மேல்முறையீட்டு வழக்கு எண்கள் 5467-5469/2017 இல் இடைக்கால மனு எண் 182868/2019 இல் மாண்புமிகு இந்திய உச்சநீதிமன்றத்தின் வழிகாட்டுதல்களைப் பின்பற்றி, தமிழ்நாடு மாநில தொகுதி வரையறை ஆணையமானது புதியதாக உருவாக்கப்பட்ட ஒன்பது மாவட்டங்களைப் பொறுத்தவரையில் கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகள் ஆகியவற்றின் தொகுதி மறுவரையறையை இறுதி செய்வதற்காக மறுவரையறை அலுவலர்களுடன் தொடர் கூட்டங்களை நடத்தியது. அதன் பரிந்துரைகளை அரசிற்கு சமர்ப்பித்து அவை அரசின் பரிசீலனையில் உள்ளது. மேலும் தமிழ்நாடு மாநிலத் தேர்தல் ஆணையமானது கூறப்பட்ட ஒன்பது மாவட்டங்களில் ஊரக உள்ளாட்சி தேர்தல் நடத்தும் பொருட்டு உள்ளாட்சி அமைப்பின் வாக்காளர் பட்டியல்களை தயாரித்தல், வாக்குச் சாவடிகளை அடையாளம் காணுதல், சில குறிப்பீடுகளை திருத்தம் செய்தல், தேர்தல்களை நடத்துவதற்காக அலுவலர்களுக்கு பயிற்சியளித்தல் மற்றும் வாக்குப்பதிவு அலுவலர்களின் தோராயப்படுத்துதலுக்கான மென்பொருளியணை உருவாக்குதல் ஆகியவை தொடங்கப்பட்டுள்ளது.

4. இதற்கிடையில், கோவிட்-19 என்ற பெருந்தொற்று நோயின் திடீர்த் தோன்றலின் காரணமாக, உச்ச எச்சரிக்கை / பொது முடக்கமானது, மைய அரசு மற்றும் மாநில அரசுகளினால் அறிவிக்கப்பட்டது மற்றும் 1973 ஆம் ஆண்டு குற்றவியல் நடைமுறைச் சட்டத்தின் (மையச் சட்டம் 2/1974) 144 ஆம் பிரிவின்படியான ஆணை ஒன்றும் வெளியிடப்பட்டது. இந்த நடவடிக்கைகளின் விளைவாக, அலுவலகங்களில் அரசின் வரையறுக்கப்பட்ட ஊழியர்கள் மட்டுமே பணியாற்றுவதற்கு அனுமதிக்கப்பட்டனர். மேலும் அரசு இயந்திரங்களானது, கோவிட்-19 நோய்த் தொற்று திடீர் தோன்றலின் காரணமாக மக்களின் துன்பத்தினை தணிப்பதற்காக, போர்க்கால அடிப்படையில் தடுப்பு, பாதுகாப்பு, துயர் தணிப்பு மற்றும் நலன் நடவடிக்கைகளை மேற்கொள்வதில் ஈடுபட்டது. சில கட்டுப்பாடுகள் இன்னும் நடைமுறையில் உள்ளது மற்றும் 2020 ஆம் ஆண்டு டிசம்பர் 31 ஆம் நாள்வரை நீட்டிக்கப்பட்டுள்ளது. எனவே, புதியதாக உருவாக்கப்பட்ட மேற்சொன்ன ஒன்பது மாவட்டங்களில் மூன்றாண்டுக்கு ஊராட்சிகளின் வட்டார எல்லைக்குட்பட்ட தொகுதிகளை வரையறை செய்வதற்கான அறிவிக்கையையும் முன்னேற்பாடான பணிகளையும் திட்டமிடப்பட்ட நடவடிக்கை பட்டியலின்படி நிறைவு செய்ய இயலவில்லை.

5. மேலும், கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளின் வட்டார எல்லைக்குட்பட்ட தொகுதிகளை வரையறுப்பதற்கான அறிவிக்கைக்குப் பின்னர், அனைத்து மூன்றாண்டுக்கு ஊராட்சிகளிலும் பட்டியலின் வகுப்பினர், பட்டியலின் பழங்குடியினர் மற்றும் பெண்களுக்கான தொகுதி இட ஒதுக்கீடானது, அறிவிக்கப்படுதல் வேண்டும். அதன்பின்பு, அனைத்து மூன்றாண்டுக்கு ஊராட்சிகளிலும் பட்டியலின் வகுப்பினர், பட்டியலின் பழங்குடியினர் மற்றும் பெண்களுக்கான தலைமைப் பதவியின் ஒதுக்கீடானது, அரசால் அறிவிக்கப்படுதலும் வேண்டும். அதன் பின்பு மட்டுமே தமிழ்நாடு மாநிலத் தேர்தல் ஆணையமானது, இடையூறு ஏதும் இல்லாமல் தேர்தல் செயல்பாட்டில் திறம்பட பங்கேற்பதற்காக மக்கள் / வாக்காளர்கள் / வேட்பாளர்கள் / தேர்தல் இயந்திரங்கள் மற்றும் பாதுகாப்பு பணியாளர்களின் உடல் நலம் மற்றும் பாதுகாப்பைக் கருத்தில் கொள்வதற்கு உகந்த சூழ்நிலையை உறுதி செய்த பின்னர், மாண்புமிகு உச்சநீதிமன்றத்தினால் ஆணையிடப்பட்டவாறு, மறுசீரமைக்கப்பட்ட புதிய ஒன்பது மாவட்டங்களில் கிராமப்புற உள்ளாட்சி அமைப்புகளுக்கு சாதாரண தேர்தல்களை நடத்துவதற்கான அட்டவணையை அறிவிப்பு செய்திட முடியும். மேற்சொன்னதன் காரணமாக, கிராமப்புற உள்ளாட்சி அமைப்புகளுக்கு தேர்தல் நடத்துவதற்காக முன்னேற்பாடான பணிகளை முடிப்பதற்கு தமிழ்நாடு மாநிலத் தேர்தல் ஆணையத்திற்கு கூடுதல் கால அவகாசமானது தேவைப்படுகிறது. அதன் விளைவாக, மாண்புமிகு உச்சநீதிமன்றமானது 2020 ஆம் ஆண்டு டிசம்பர் திங்கள் 4 ஆம் தேதியிட்ட, அதன் ஆணையில், நீதிப் பேராணை (உரிமையியல்) மனு எண் 1443/2019-ல் வழங்கப்பட்ட 11.12.2019 ஆம் தேதியிட்ட நீதிமன்றத்தின் ஆணைக்கிணங்குவதற்கு ஆறு மாத காலம் நீட்டிப்புக் கோரிய இடைக்கால மனு எண் 114726/2020-ஐ அனுமதித்துள்ளது.

6. மேற்கண்ட சூழ்நிலைகளில் காஞ்சிபுரம், செங்கல்பட்டு, வேலூர், திருப்பத்தூர், ராணிப்பேட்டை, விழுப்புரம், கள்ளக்குறிச்சி, திருநெல்வேலி மற்றும் தென்காசி ஆகிய மாவட்டங்களின் கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளின் தனி அலுவலர்களின் பதவிக்காலமானது 2020 ஆம் ஆண்டு டிசம்பர் திங்கள் 31 தேதியன்று முடிவடைந்தது. அதன் காரணமாக தனி அலுவலர்களின் பதவிக் காலத்தை 2021 ஆம் ஆண்டு ஜூன் திங்கள் 30ஆம் தேதி வரை மேலும் ஆறு மாத காலத்திற்கு அல்லது கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளுக்கான சாதாரண தேர்தல்களுக்குப் பின்பு நடத்தப்படும் முதல் கூட்டம் வரை, இதில் எது முந்தையதோ அது வரையில் நீட்டிப்பதற்காக, 1994 ஆம் ஆண்டு தமிழ்நாடு ஊராட்சிகள் சட்டத்தின் (தமிழ்நாடு சட்டம் 21/1994) 261-A ஆம் பிரிவினை திருத்துவதென அரசானது முடிவு செய்துள்ளது.

7. அதற்கிணங்கிய வகையில், 2020 ஆம் ஆண்டு தமிழ்நாடு ஊராட்சிகள் (நான்காம் திருத்த) அவசரச் சட்டமானது (தமிழ்நாடு அவசரச் சட்டம் 12/2020) 2020 ஆம் ஆண்டு டிசம்பர் திங்கள் 29 ஆம் நாள் ஆளுநரால் பிரகடனம் செய்யப்பட்டு, அது 2020 ஆம் ஆண்டு டிசம்பர் திங்கள் 30 ஆம் தேதியிட்ட தமிழ்நாடு அரசு சிறப்பிதழில் வெளியிடப்பட்டது.

8. இந்தச் சட்ட முன்வடிவானது மேற்சொன்ன அவசரச் சட்டத்திற்கு மாற்றாக அமைய விழைகிறது.

2021 பிப்ரவரி 4.

எஸ்.பி.வேலுமணி,
நகராட்சி நிர்வாகம், ஊரக வளர்ச்சி மற்றும் சிறப்புத்
திட்டங்கள் செயலாக்க அமைச்சர்.